

मंदिर वहीं बनाएंगे

सती पे हम नहीं बोले, पर इसपे बोल के जाएंगे,
राम लला वणवास गए, हम न्यायालय तक जाएंगे,
मन में भले रावण बसा हो, पर राम-राज्य हम लाएंगे,
राम लला तुम सुनलो हम तो मंदिर वहीं बनाएंगे।

पीने को पानी नहीं हो पर पंचामृत हम पिलावाएंगे,
भूखे सारे मर रहे हो, पर प्रसाद हम बटवाएंगे,
किसान करे आत्महत्या, हम रोटी भी ना खाएंगे,
पर राम लला तुम सुनलो हम तो मंदिर वहीं बनाएंगे।

न्यायालय यह सोच करे, कैसे लोगों को समझाएंगे,
पर हम तो फिर भी हर तरफ से वाद-विवाद फैलाएंगे
देश के लोगों को हम असली मुद्दों से भटकाएंगे,
पर राम लला तुम सुनलो हम तो मंदिर वहीं बनाएंगे।

हो सकता है यह करके हम सब बहुत ही पछताएंगे,
मंदिर अबके टूटेगा हम रोते ही रह जाएंगे,
92 के बाबरी कांड को फिर से हम दोहराएंगे,
पर राम लला तुम सुनलो हम तो मंदिर वहीं बनाएंगे।

फैजाबाद इलाहाबाद को अयोध्या प्रयागराज करवाएंगे,
मुगल भारत आए थे यह लोगों को बिसराएंगे,
भारत के इतिहास से एक पन्ने को फड़वाएंगे,
पर राम लला तुम सुनलो हम तो मंदिर वहीं बनाएंगे।

तो क्या कहते हो, क्या इन सब चर्चों को हटवाएंगे,
तो क्या रामलला के हक के खातिर आवाज नहीं उठाएंगे,
अरे वो रामलला है उनको हम क्या हक दिलवाएंगे,
क्यों कहते हो राम लला हम मंदिर वहीं बनाएंगे?

वरिष्ठ लोगों को समझाने हम चित्त शांत कर जाएंगे,
पर वह तो हमको गीता वेद के श्लोकों से डरवाएंगे,
मंदिर नहीं बनाया तो सीधे नर्क को हम जाएंगे,
इसलिए राम लला हम तो मंदिर वहीं बनाएंगे।

देश हमारा बड़ा हुआ है ये लोगों को समझाएंगे,
छोटे-मोटे दंगों में अब कहां मजे करवाएंगे,
एकता के जो मिसाल बने थे उस अस्तित्व को छोड़ जाएंगे,
पर रामलला तुम सुन लो हम तो मंदिर वहीं बनाएंगे।

जब मुस्लिम होकर हम होली के रंगों में रम जाएंगे,
जब हिंदू होकर हम गले मिलेंगे और ईद बिरयानी खायेंगे,
तो क्या लगता है यूँ ही कुछ लोग हमें अलग कर पाएंगे,
बस यह कह करके कि रामलला हम मंदिर वहीं बनाएंगे?

तो सोचो क्या भारत मां की जय से पहले जय श्री राम को लाएंगे,
तो सोचो क्या फिर हिंदू मुस्लिम भाई भाई कहलाएंगे,
तो सोचो क्या फिर पूजा नमाज हम साथ अदा कर पाएंगे,
तो सोचो क्या यह करके भी हम मंदिर वहीं बनाएंगे?

देश हमारा सुधर रहा है इस बात को सच कर जाएंगे।
हम युवा हैं, हम भविष्य हैं, खुद में यह आग जलाएंगे।
हिंदू-मुस्लिम से ऊपर हम मानवता को अपनाएंगे,
रामलला तो मन में हैं, हम मंदिर यहीं बनाएंगे।।

--बिधान आर्या